

### 13. ಅಮೆರಿಕದಲ್ಲಿ ಭುಗಿಲೆದ್ದ ಜನಾಂಗೀಯ ಸಂಘರ್ಷ

ಮಿನ್ನಿಯಪೊಲಿಸ್ ಪ್ರಾಂತ್ಯದಲ್ಲಿ ಕಪ್ಪು ಜನಾಂಗದ ವ್ಯಕ್ತಿಯೊಬ್ಬನನ್ನು ಬಿಳಿಯ ಪೊಲೀಸ್ ಅಧಿಕಾರಿಗಳು ಹಿಂಸಿಸಿ ಕೊಂದ ಘಟನೆ ಅಮೆರಿಕಾದಲ್ಲಿ ಉಗ್ರ ಪ್ರತಿಭಟನೆಗೆ ಕಾರಣವಾಗಿದ್ದು, ಹಿಂಸಾಚಾರ ಇತರೆ ಪ್ರದೇಶಗಳಿಗೂ ಹಬ್ಬತೊಡಗಿದೆ.

ಮಾಲ್‌ವೊಂದರಲ್ಲಿ ನಕಲಿ ಡಾಲರ್ ಚಲಾವಣೆ ಮಾಡಲು ಯತ್ನಿಸಿದ ಆರೋಪದ ಮೇಲೆ ಜಾರ್ಜ್ ಫ್ಲಾಯ್ಡ್ ಎಂಬಾತನನ್ನು ಪೊಲೀಸರು ಬಂಧಿಸಿದ್ದರು. ಕೈಕೋಳ ತೊಡಿಸಲಾದ ಆರೋಪಿಯನ್ನು ನೆಲದ ಮೇಲೆ ಮಲಗಿಸಿ ಪೊಲೀಸ್ ಅಧಿಕಾರಿಯೊಬ್ಬ ಆತನ ಕುತ್ತಿಗೆಗೆ ಮಂಡಿಯಿಂದ ಗುದ್ದಿ ಸಾಯಿಸಿದ್ದನು. ಈ ಸುದ್ದಿ ಕಾಡ್ಗಿಚ್ಚಿನಂತೆ ಹಬ್ಬಿತು.

ಸಹಸ್ರಾರು ಸಂಖ್ಯೆಯಲ್ಲಿ ಜಮಾಯಿಸಿದ ಉದ್ರಿಕ್ತ ಪ್ರತಿಭಟನಾಕಾರರು ಮಿನ್ನಿಯಪೊಲಿಸ್ ಪೊಲೀಸ್ ಠಾಣೆಗೆ ಬೆಂಕಿ ಹಚ್ಚಿದರು. ಪೊಲೀಸ್ ದಬ್ಬಾಳಿಕೆಯ ಈ ಘಟನೆ ಅಮೆರಿಕಾದ ಇತರೆ ಪ್ರಮುಖ ನಗರಗಳಲ್ಲೂ ಅಪಾರ ಜನಾಕ್ರೋಶಕ್ಕೆ ಕಾರಣವಾಗಿದೆ. ನ್ಯೂಯಾರ್ಕ್, ವಾಷಿಂಗ್ಟನ್, ಹೂಸ್ಟನ್, ಅಟ್ಲಾಂಟಾ, ಪೋರ್ಟ್‌ಲ್ಯಾಂಡ್, ಜಾರ್ಜಿಯಾ, ಒರಗಾನ್ ಮುಂತಾದ ಅನೇಕ ಕಡೆ ಪ್ರಚಂಡ ಪ್ರತಿಭಟನಾ ಪ್ರದರ್ಶನಗಳು ನಡೆದಿವೆ. ಅಟ್ಲಾಂಟಾದಲ್ಲಿ ಪೊಲೀಸ್ ಕಾರಿಗೆ ಬೆಂಕಿ ಹಚ್ಚಲಾಗಿದ್ದು, ಪೊಲೀಸರ ಮೇಲೆ ಬಾಟಲ್‌ಗಳ ತೂರಾಟ ಮಾಡಲಾಗಿದೆ.

ಅಧ್ಯಕ್ಷ ಡೊನಾಲ್ಡ್ ಟ್ರಂಪ್ ಆದೇಶದ ಮೇರೆಗೆ ಗಲಭೆಗ್ರಸ್ತ ಪ್ರದೇಶಗಳಿಗೆ ಮಿಲಿಟರಿ ಪೊಲೀಸ್ ಪಡೆಗಳನ್ನು ರವಾನಿಸಲಾಗಿದೆ. ಲೂಟಿಕೋರರಿಗೆ ಗೋಲಿಬಾರ್ ಎಚ್ಚರಿಕೆ ನೀಡಲಾಗಿದ್ದು, ಆಯಕಟ್ಟಿನ ಸ್ಥಳಗಳಲ್ಲಿ ಸೇನೆಯನ್ನು ಸಜ್ಜಾಗಿಡಲು ಸೂಚಿಸಲಾಗಿದೆ.

ಜಾರ್ಜ್ ಫ್ಲಾಯ್ಡ್‌ನ ಹತ್ಯೆಗೈದ ಪೊಲೀಸ್ ಅಧಿಕಾರಿ ಡೆರಿಕ್ ಚೌವಿನ್‌ನನ್ನು (44) ಬಂಧಿಸಲಾಗಿದ್ದು, ಅಮಾನುಷ ಕೊಲೆ ಮತ್ತು ನರಹತ್ಯೆಯ ಆರೋಪದ ಮೇರೆಗೆ ಮೊಕದ್ದಮೆ ದಾಖಲಿಸಲಾಗಿದೆ. ಆಫ್ಫೋ-ಏಷ್ಯನ್‌ರ ಮೇಲಿನ ಅನೇಕ ವರ್ಷಗಳ ನಿರಂತರ ಪೊಲೀಸ್ ದಬ್ಬಾಳಿಕೆ ಕಪ್ಪು ವರ್ಣೀಯರಲ್ಲಿ ಭಾರೀ ಆಕ್ರೋಶವನ್ನು ಉಂಟುಮಾಡಿದೆ.

ಆಧಾರ:ಸಂಯುಕ್ತ ಕರ್ನಾಟಕ, ದಿನಾಂಕ: 31.05.2020